



Tajjeb li nfakkru kif l-Imqaddsa Marija, fit-13 ta' Mejju 1941 – jġigifieri Jum it-Tifkira ta' l-ewwel dehra tagħha f'Fatima ħelsitna minn dik li setgħet forsi tkun...

L-Ikbar Stragi tal-Gwerra fl-Iskola ta' Hal Qormi

minn Mons. Mikiel Azzopardi



Ftit huma dawk li għadhom jiftakru li, malli l-Italja ddikjarat gwerra lill-Ingilterra, twettaq pjan kbir ta' evakwazzjoni tal-biċċa l-kbira tal-popolazzjoni tal-Kottonera. Bosta xjuh, invalidi u mmankati, ma setgħux isibu post mal-familji tagħhom fl-irhula li laqgħuhom. Bl-inizzjattiva tad-Direttur ta' l-Edukazzjoni, Dr. Albert Laferla daqs 160 minnhom ġew rikoverati fl-Iskola tal-Gvern ta' Hal Qormi. L-iskola giet mibdula f'*Home* apposta għalihom, immexxija għal kollox mid-Dipartiment ta' l-Edukazzjoni *Medical Superintendent* kienet id-Dottoressa Irene Condachi (*School Medical Officer*); nurses kienu 21 soru ta' erba' Kongregazzjonijiet differenti (Frangiskani, tal-Karità, Dumnikani u 'Ta' Nuzzu'), meghjunin minn *teachers, maids, char-women*, hasselin, eċċ - kollha *caretakers* ta' skejjel magħluqin minhabba l-gwerra. Jien li kont dhalt fid-Dipartiment biex niehu hsieb il-kura spiritwali tat-tfal, wara Mons. Giuseppe Darmanin sib t ruhi direttur spiritwali ta' din il-*Home* għax-xjuh, invalidi u mmankati, għal matul il-gwerra kollha.

Familja Kbira Taht Saqaf Wieħed

Ir-rikoverati kienu jokkupaw il-klassijiet tal-pjan terran, u dawk tas-sular ta' fuq kienu baqgħu jintużaw bhala skola, fuq il-*half-time system*. Isfel, xi 160 xjuh; fuq xi 240 tfal.

Raids u mhux *raids*, konna ngħixu qisna familja wahda mibnija fuq pedamenti sodi: L-Ewkaristija u l-Madonna – tqarbin ta' kuljum, Rużarju, konferenzi spiritwali ta' kuljum, sigħat ta' adorazzjoni anke bil-lejl fix-xelter, katina ta' adorazzjoni perpetwa: żewġ sorijiet jitbiddlu kull nofs siegħa.

L-editorjal ta' 'Lehen is-Sewwa' tal-14 ta' Mejju 1941, ġabet fi ftit kliem dak li kienet l-atmosfera ta' dik il-*Home*.

"Bosta hsibijiet jiġu quddiem għajnejh waqt li wiehed ikun jahseb fuq dak li ra f'dan il-post, fejn issaltan il-Karità Nisranija, fejn l-imhabba tal-proxxmu tas-sorijiet u tad-dirigenti u tal-pazjenti tista' tmissha b'idejk u tista' taraha ahjar waqt il-hemm.

Ġrajja ta' l-Għageb

Dak l-editorjal kien kitbu l-mibki Mikiel Caruana, l-ghada tal-fatti li ġraw go l-iskola f'Hal Qormi, nhar it-Tlieta 13 ta' Mejju, 1941. Dawn il-fatti qed nikteb fuqhom għax jehtieg li jibqgħu registrati fl-istorja, u anki bil-hsieb li nsahhu fi qlubna l-fiduċja fil-qawwa tal-Madonna quddiem it-Tron t'Alla u sabiex nitkebbu lejn Ġesù Ewkaristija.

L-ewwel sinjal ta' xi haġa kbira li konna se nġaddu minnha hassejtu fis-sebh tat-8 ta' Mejju – festa tal-Madonna ta' Pompei. Sejjaht lis-superjuri tas-sorijiet u għedtilhom li xtaqt li naghmlu l-quddiesa ta' nofsinhar bis-"Supplika lill-Madonna". Il-*Head Teachers* qablu li għall-quddiesa jinghaqdu magħna t-tfal ta' l-iskola. Qabel is-supplika, għamilt kelmtejn lil dik il-ġemgħa li mlit il-kappella u l-kuritur ta' madwarha.

Bid-dmugh f'għajnejja, stedint li kulhadd biex nitolbu hafna: "Il-Madonna trid hafna talb, għax xi haġa kbira ser tiġrilna!" għedtilhom u hekk sehh! Tlabna, u l-Madonna semgħatna b'miraklu kbir hamest ijiem wara!

Daqq Misterjuż tal-Qanpiena

Billi l-iskola kienet 'il bogħod mill-Għassa tal-Pulizija u s-sirena ta' l-*air raids* ma kinitx tinstema', kellna ftehim li, meta jingħata l-alarm, iċemplulna mill-Għassa. Ċikku l-purtinar (li kien il-*caretaker* ta' l-iskola ta' San Ġiljan) kien iċempel qanpiena kbira, li kienet imdendla fuq fus quddiem il-bieb ta' l-iskola, billi jiġbed virga tal-hadid, marbuta fl-gholi biex ma tintlaħaq mit-tfal. Meta ddoqq din il-qanpiena, il-*Head Teacher* kienet issaffar suffara, u t-*teachers* inizzlu t-tfal gox-xelter taht il-blat, mit-taraġ quddiem il-bieb prinċipali ta' l-iskola.

Fis-2.15 ta' wara nofsinhar kont f'kuritur hdejn il-kamra tiegħi (li kienet ukoll l-ispizerija) flimkien mad-dottoressa u żewġ sorijiet Franġiskani (Madre Providenza, Alla jahfrilna, u Madre Luigia Callus). Kienet ghadha kemm waslet il-posta, u kont qed naqra l-*headlines* ta' 'Lehen is-Sewwa'. F'daqqa wahda daqqet il-qanpiena ta' l-*'air raid warnings'*. Il-*Head Teacher*, Miss Rikarda Farrugia (li ma ilhiex li mietet) saffret is-suffara u klassi wara klassi, it-tfal ġew imnizzla fix-xelter.

Malli t-tfal kienu niżlu kollha, ġie jiġri lejja fil-kuritur Ċikku l-*caretaker* u beda jgħajjat "Dun Mikiel, dan mhux *air raid*! Jiena mar rċevejtx telefonati mill-Għassa! Xi hadd daqq il-qanpiena biex jiċċajta!"

"Direct Hit" fuq il-Tabernaklu

Lanqas lahaq spicċa dawn il-kelmiet – jinstemgħu hsejjes kbar, tisfira tal-biża', splużjoni ta' qawwa liema bhala, il-ħgieġ tal-bibien u tat-twieqi jittajjar qisu bċejjeċ tal-karti mar-riħ, shaba ta' trab u duħħan, intiema u toghma li ma ninsieha qatt.

Kien biss dak il-hin, wara li waqgħu l-bombi, li daqqet is-sirena biex twissi l-*air raid*! Il-bombi kienu waqgħu *direct hit* fuq il-kappella li kienet fis-sala tas-sular ta' fuq; iġġarraf għal kollox l-unika taraġ li minnu kienu għadhom kemm niżla xi 240 tfal u t-travi spicċaw ġol-kċina u l-kmamar ta' maġenbha li mbarraw għal kollox il-bieb prinċipali ta' l-iskola.

L-artal, it-tabernaku, il-bankijiet u l-armonju...kollox sar frak. It-tabernaklu! Kont ghadni kemm ikkonsagrajt pissidi mimli b'xi 400 ostja! Kollox mirdum taht id-debris! Ġesù fl-Ewkaristija, ried jiġbed għal fuqu l-bomba sabiex isalva lil kulhadd!

Il-Kumbinazzjonijiet tal-Providenza

Malli lmaht il-kappella f'dak l-istat u bdejt nara l-ostji qalb il-ġebel u t-trab, bdejt nibki bhal tarbija. Hsibt fiż-żewġ sorijiet li kien imisshom it-*turn* ta' l-adorazzjoni mis-2.00pm sas 2.30pm. Sirt naf li kien imisshom żewġ sorijiet Dumnikani. Wahda minnhom, Suor Margerita, kienet telghet fil-kappella fis-2.00. Meta għaddew hames minuti u rat li l-ohra, Suor Kristina, ma telghetx, nizlet halli tara jekk għandhiex bżonn xi haġa: sabitha jhossha hażin, u qagħdet tagħmillha ftit mishun – u hekk it-tnejn salvaw! Kieku l-bombi waqgħu għoxrin minuta aktar tard, kont immut jien flimkien mal-21 soru, għax billi dak in-nhar kont qed naghmlilhom l-irtir tax-xahar, fis-2.30pm kelli naghmlilhom priedka!

Il-*Head Teacher* Miss Rikarda Farrugia, ma nizlitz mat-tfal għax kienet qed tagħti xi haġa lill-*caretaker* kif iltaqgħu f'nofs l-imdana tat-taraġ. Malli waqgħu l-bombi, bil-blast tagħhom Miss Farrugia ssabbtet mal-hajt, fejn kien hemm kurċifiss kbir. Fost dahna u s-shaba tat-trab, sturduta u bla nuċċali hija marret biex tinzel it-taraġ. Billi l-puġġaman kien baqa' mwahhal ma ndunatx li ma kienx għadu hekk.

Waqgħet żewġ sulari għal isfel bla ma ġralha xejn. Il-purtinara wegġgħet hafif. In-neputija tagħha ndunat li zijitha kienet tinsab taht it-trab għax għarfitha minn roqgħa hamra tad-dublett. B'xorti tajba din il-mara harġet tigri mit-tifrik hafifa daqs farfett! (Iltqajt magħha m'ilux f'Toronto, il-Kanada). Fuq il-bejt, propju fejn splodew il-bombi kien hemm xi hames hasselin qed jonxru. Minkejja, li l-opramorti tal-bjut ittertqu bix-*sharpners*. Hadd minn dawk in-nisa ma wegġa'.

Veru miraklu!

Dak li jien sejjahntu veru miraklu, li hlisna minn dik li setgħet kienet l-ikbar straġi tal-gwerra fil-gzejjer Maltin, huwa l-fatt li hadd qatt ma skopra minn daqq il-qanpiena ta' l-*air raid* qabel ma daqqet is-sirena.

Kieku ma kienx dan il-fatt misterjuż, dawk il-240 tifel u tifla kienu jsiru zalzett, għax kien waqa' l-uniku taraġ li minnu kien għadhom kemm nizlu. Ma kinux jindunaw li waqa' (bħalma ġralha l-*Head Teacher*) u kienu jibqgħu jaqgħu, fil-paniku, fuq xulxin u bosta minnhom kienu jsibu mewta tassew tal-biża'.

L-unika "vittma" ta' dan il-bumbardament kien it-tabernaklu: Ġesù, realment prezenti fl-Ewkaristija Mqaddsa, ġibed il-bombi għal fuqu u salva lil kulhadd. Kulhadd baqa' mibluġh kif hadd ma ġralu xejn, waqt li mijiet ta' ostji kkonsagrati kienu mxerrdin mat-trab, il-ġebel u d-debris.

B'dak li ġara għarraft lill-Arcisqof. Mons. Dom Mawru Caruana. Flimkien ma' saċerdoti ohra tal-parroċċa u mas-sorijiet bdejn niġbru l-partikoli.

Inqas minn siegħa wara l-bumbardament, is-sorijiet irrangaw ir-rikoverati b'mod li hallew sala libera, biex erġajna għamilna kappella b'daqsxejn ta' artal b'tabernaku u malajr il-kappillan tal-Knisja ta' San Ġorġ ġab is-Santissmu Sagrament biex inkomplu l-adorazzjoni.

Waqgħet l-Ora Santa li għamiltha nhar il-Hamis, kantajna t-Te Deum biex niringrazzjaw lil Alla li għoġbu jehlisna minn periklu kbir.

Ġurnata li ma nsejnieha qatt

Domna niġbru l-ostji hmistax-il ġurnata. Imbaghad ghamlet ix-xita. Mort ghand Mons. Arcisqof biex nistaqsih x'għandi naghmel, "M'hemmx b'zonn tibqghu tfittxu," qalli.

Bil-ghajnuna tat-*trucks* ta' l-A.R.P., id-*debris* li kien baqa' taht it-tiġrif tal-kappella ġie trasportat u mixhut fil-baħar, fejn illum hemm il-pjazza ta' quddiem il-knisja ta' l-Imsida. Dr. Laferla li wasal fuq il-post ftit wara l-bumbardament staqsieni: "X'se naghmlu?"

"Inkomplu" wegħibtu.

Komplejna sakem spiċċat il-gwerra, b'qalbna mimlija b'imhabba u gratitudni lejn Ġesù li kien salvana minn staġi tal-biża' u lejn Ommu Marija li għal dan il-miraklu għoġobha tagħzel il-jum għaziż tat-13 ta' Mejju kienet l-ewwel dehra tagħha lit-tliet rġhajja ċkejknin ta' Fatima.

Nota: Dan l-artiklu nkiteb ftit żmien wara li ntemmet il-gwerra. Bosta min-nies li ssemmew f'din il-kitba fosthom l-awtur innifsu, Mons. Mikiel Azzopardi jinsabu fi hdan il-Mulej. Inroddu ħajr lill-koppja Briffa, Thomas u Manwela li għadditilna dan l-artiklu dwar din il-ġrajja biex ma ninsewha qatt.



Antoine Falzon

Barman tal-Każin PN Qormi

(Hdejn il-Knisja ta' San Ġorġ)

jixtieq il-festa t-tajba lill-Qriema kollha.